

## ఆదాయ వ్యయాలు

సాయంకాలం అయిదుగంటలవుతూ ఉండగా పాసింజరు బెజవాడ చేరుకుంది. బెజవాడలో అర్జంటుపని ఉన్నవాడల్లే ఆదినారాయణ తోలుసంచి చంకనబెట్టి బండి దిగాడు. “యుద్ధం ధర్మమా అని, అయిదుగంటలు కావస్తున్నా ఇంకా నాలుఘ్టుళ్ళ పొద్దుంది. ఈ వెధవ పాసింజరు తటుకూ - తటుకూమంటూ తెనాల్నించి గంటన్నర నడిచింది. ఎక్స్ప్రెస్లో రావటానికి టిక్కెట్టిచ్చి చావరాయె. నూరు మైళ్ళు దాటి ప్రయాణిస్తే తప్ప.... అబ్బ! రైలునిండా జనమే. స్టేషనంతా మనుషులమయం. ప్రయాణం తగ్గించమని సర్కారు వాళ్ళు వేడుకుంటున్నందుక్కాబోలు జనం ఇంత వేలం వెర్రిగా రైళ్ళెక్కి తిరుగుతున్నారు. బియ్యం బస్తా ముప్పై రూపాయలైతే తిరక్కేం చేస్తారూ?” అనుకుంటూ ఆదినారాయణ రైలు బ్రిడ్జి ఎక్కిదిగాడు.

“రిక్షా చేసుకోండయ్యా” అని రిక్షావాడు సలహా యిచ్చాడు.

“అవునులే, సత్యనారాయణపురానికేం తీసుకుంటావు?” అన్నాడాదినారాయణ.

“శానా లెక్కుండది మరి. పాల్డబ్బు లిప్పించండి.”

“ఇంకా నయం. అసలే ఇదిగా ఉంటేను. ఓ బేడిస్తా, కట్టు.”

“అబ్బో! సహానికి సహం వేశారే! నా వల్లగాదు.”

“నువ్వూరికే నసపెట్టకు. ఏదో అడిగావు - ఇంకో అర్థణా చేసుకో.”

“సత్తెణాపుర మేడుండదీ. ఎంత లెక్కుండదీ చూస్తే, మీరే ఇందా రా అని పాలడబ్బు లిచ్చేస్తారు.”

“నాకిన్ని మాటలు పనికిరావు. రెన్నాల్నర చేసుకుని దబ్బున పద. నాకూ అవతల చచ్చినంత పనుంది.”

“సరే ఓ అర్థణా డబ్బులు తగ్గించి మూణ్నాల్నర ఇప్పించండి.”

“నన్ను చంపకు, నడిచైనా పోతాను. నీతోనే లక్ష కాలక్షేపమయింది. చాల్లే” అంటూ ఆదినారాయణ దారి పుచ్చుకున్నాడు.

“ఓ పంతులుగారూ! యెల్లమాకండి... ఆకరిమాట మూణ్నాలిచ్చేయ్యండి. ఊ! ఎక్కండి నాకేం పొయ్యేగాలమో, ఈ యిదంగా రేటుకు తగ్గించి చస్తా ఉన్నా, రోజల్లా

బండీడిశినా పాలడబ్బు లగుపీవాయె. ఈ కాడికి మూటలు మోస్తే మేలనిపిస్తావుండే” అనుకుంటూ రిక్షావాడు ఆదినారాయణను బండిలో కూర్చోబెట్టి లాగటం మొదలుపెట్టాడు.

“ఏం రిక్షా బళ్ళు బొత్తిగా గిట్టుబాటుగా లేవాయేం?” అన్నాడాదినారాయణ.

“ఏం గిట్టుబాటో అయ్యా, రోజు కెనిమిదణాలు అద్దెకిందే నంజుతా ఉండారు. మిగిలేది గంజినీలకే చాలవాయె.”

“అయ్యో, పాపం! రోజు కెనిమిదణాలు రిక్షా అద్దెమిటి? మీరంతా సమ్మెకట్టి ఏ పావలా రేటు దించండి. లేకపోతే మీగతింతే. ఇదే మెడ్రాసయితేనా - ?”

“అ! సమ్మె యాడవుద్దిలెండి. ఓడికోడు కలిచ్చస్తారా? వొట్టిది.”

“ఇదిగో, చూడూ. నువు కొంచెం తొరగా బోతే మంచిది. ఎందుకంటే నాకింకా శానాపనుంది.”

“వచ్చేశాంలెండి. మీరు దిగే యిల్లిదా?”

“అదుగో, ఆ కనబడే వాకిలిముందాగు.... ఇంద నీ డబ్బులు.”

“ఇంకో అరదణా ఇప్పించండి. సత్తెప్పెమానకంగా జెబుతుండా. పాల్డబ్బులకు తగ్గించి ఎవుడూ రిక్షా కట్టడీడకు. శాన్లెక్కుండది.”

“అదే మీ రిక్షావాళ్ళదగ్గరుండే జబ్బు. అన్నమాట మీదుండరు.”

“ఏదో, పొద్దుగాల్నుంచీ గెట్టి బాడిగె దొరక్క నోరుజారి మూణ్నాలన్నాగాని -”

“సరేలే, ఇచ్చిందేదో తీసుకో పో.”



“ఏంవమ్మా వొదినా? ఎట్లా ఉన్నారు?” అన్నాడు ఆదినారాయణ.

“ఏంవుండటం నాయనా? ఎట్లా ఉండాలో అట్లా వున్నాం. మీ అన్నయ్యకింకా ఒంట్లో బలం చిక్కలేదు. జబ్బులోవచ్చి చూణ్నన్నా చూడకపోతివిగా! బతుకుతారనుకున్నామా? ఆ ఉద్యోగం కాస్తా పోయింది. ఊరంతా బాకీలే! పచ్చళ్ళతో తిన్నామో, పస్తే పడుకున్నామో విచారించిన వాళ్ళు లేరుగదా! పచ్చపచ్చగా వున్నప్పుడే బంధువులుగాని ఆపత్కాలంలో ఆదుకునే దెవరు నాయనా?”

“అయ్యో, పాపం! నాకు తెలీదమ్మా వొదినా. తెలిస్తే ఏదన్నా సహాయం తప్పకుండా చేసేవాణ్ణి. భాగ్యమా? ఎంత డబ్బొస్తున్నదో ఎంత పోతున్నదో!”

“అదృష్టవంతులు మీకేం నాయనా! ఏ జన్మలోనో పెట్టిపుట్టారు. సుఖ పడుతున్నారు. మే మే జన్మలో చేసుకున్నామో ఇప్పుడనుభవిస్తున్నాం.”

“అదేం మాటలే!”

“ఏం పనిమీద వచ్చావో, భోజనానికొక్కడే ఉండు”

“లేదులే. నేను మళ్ళీ ఈ బండికే ఇంటికెళ్ళాలి. అది కనిపెట్టుకుని ఉంటుంది. నా కింకా బోలెడంత పని వుంది. మళ్ళీ నాలుగైదు రోజుల్లో ఎట్లాగూ రావాలే. ఇంతకూ అన్నయ్యను చూడటం పణేలేదే. ఎటెళ్ళాడు?”

“అట్లా పార్కుదాకా నడిచి వస్తానని ఇప్పుడే వెళ్ళారు.”

“ఇంకేం? నే నటే వెళుతున్నానే.”

ఆదినారాయణ అక్కడ బయలుదేరి ప్లీడరుగారింటికెళ్ళాడు. ప్లీడరుగారు ఏలూరు వెళ్ళారనీ రాత్రి మెయిలులో వస్తారనీ తెలిసింది.

“అయితే, ఏవండీ? ఇక్కడ బియ్యం ధర ఎట్లావుంది?” అన్నాడు ఆదినారాయణ ప్లీడరుగారి తండ్రితో.

“ఇరవై తొమ్మిదీ, ముప్పయ్యానూ!”

“అంతటా ఓటిగానే తగలబడుతున్నది. ఈ యుద్ధం చూశారూ! ఒక చోటుండి ఒకచోట లేదనటానికి లేదు. అంతా పాపం పండి బద్దలవుతున్నది లెండి. జనక్షయం కావలసిందే. తద్వారాగాని పాపక్షయం కాదు.”

“ఏం పాపక్షయమో! యుద్ధం వచ్చాకే పాపం పెరిగిపోతోంది. దగాకోర్లంతా బాగడిపోతున్నారు. ధరలు మండిపోతున్నాయి. జనం అల్లాడి పోతున్నారు.”

“యథార్థం అన్నారు. కోర్టులన్నీ పాడుబడిపోయినై. అసలు క్లయింటంటూ ఏడండీ? నెలకు వెయ్యి సునాయాసంగా సంపాదించిన మా వూరి రామ్మూర్తి గారు ఈ సంవత్సరం పద్దెనిమిదొందల మీద ఇన్కంటాక్సు కట్టాడు.... మేలు వేళకు వచ్చి ప్లీడరుగారికి కనిపించి పోతా!”



“ఏంరా, కేశవులు ఎక్కడికో బయలుదేరుతున్నావే?”

“అట్లా స్టేషనుదాకా, ఎప్పుడు రాక?”

“ఈ సాయంకాలమే వచ్చాలే. ఎట్లావుంది వ్యాపారం?”

“వ్యాపారానికేం? దివ్యంగా వుంది. ఈ యుద్ధం మనం బాగుపడటాని కొచ్చిందనుకోవలసిందే. నిరుడీ రోజులలో కూడా మా భాగస్తుడు సరుకమ్మెయ్యమని పోరుతూ వచ్చాడు. కాస్త ఉండరా అని వాణ్ని అణిచిపెడుతూ వచ్చా. కాని, మా వాడికి ఒక వొంతు ఇయ్యొచ్చు. కాని మన కన్యాయం దేనికి? నేను వాడికి సహం లాభం ఇచ్చేస్తున్నా. ఏమంటా?”

“కాదుమరీ? కాస్త వ్యవహారం మాటలాడదామనుకున్నాగాని, వేళగాని వేళొచ్చావే?”

“వేళకే వచ్చావుగా? స్టేషనుకు పోదాంపద.”

“రావటానికేంగాని, ప్రతిసారీ నువ్వే డబ్బిచ్చుకుంటావే? ఎట్లా చావను?”

“పోనీ-”

“నేనే ఇచ్చుకుందామంటేనేమో మనదగ్గర సమయానికి సంచీ నిండుకుంటుందాయె. ఈ దిక్కుమాలిన ప్రయివేటు గిరీ కాకుండా నేను కూడా ఏ వ్యాపారమో చేసుకునుంటే ఎంత బాగుండేది!”

“పోనీరా. వెధవ డబ్బూ! ఎట్లా వస్తుందో! ఎట్లా పోతుందో!”

“నీకేంరా! ఏ జన్మలోనో పెట్టిపుట్టావు! పద అయితే.”

ఆదినారాయణ హోటల్లో భోంచేసేడు. అయిదణాలతో పోయింది. తన పెత్తల్లి కొడుకుగారింట భోజనానికున్నట్టయితే అధమం ఐదు రూపాయలైనా వాళ్ళకు బదులిచ్చుకోవలిసొచ్చేది... కేశవులుగాడి దగ్గర డబ్బు మూలుగుతున్నది. స్పెన్సరువాళ్ళకు ఓ పదిరూపాయల నోటిచ్చుకున్నాడు. తనకింద ఐదు రూపాయలు ఖర్చు చేశాడు. “నాకు విస్కీ వద్దులే, ఆ ఐదు రూపాయలూ ఇచ్చెయ్” అంటే చచ్చినా ఇవ్వడు కేశవులు. సరే, ఇక్కడి కిదే దక్కుడు... ఈ స్థితిలో ప్లీడరుగారి దర్శనం చేసుకోవటం భావ్యంకాదు కనక తెల్లారేదాకా వాళ్ళ పంచనే నడుం వాల్చే అవకాశం లేదు. మరి ఈ రాత్రి ఎక్కడ గడపటం? కేశవులుగాడింటికిపోతే? “మీ వాళ్ళింటికి పోలేదేం?” అని అడుగుతాడు. కాక పోయినా వాడికి తగని భయం - వాడి పెళ్ళాన్ని ఎవరెత్తుకుపోతారో అని! చాలా అందగత్తెలే మరి! ప్రపంచంలో వుండే అందగత్తెలంతా ఎవరి పెళ్ళాలో అవుతారు. అందగత్తె అనగానే భోగందీ దక్కుడు. ఎవడో పట్టేస్తాడు!.... రంగనాయకి ఇంటికిపోతే? అది చిలుంవదుల్తుంది.... సినిమాకు పోతే!

కళామందిరంలో ఏదో కొత్త తెలుగుటాకీ ఆడుతున్నది. హాలు ముందు జనం తోసుకువస్తున్నారు. ఈ దిక్కుమాలిన యుద్ధమే ఈ సినిమాల వేలం వెర్రికి కారణం. లేకపోతే ప్రతి చచ్చు సినిమాకు ఇంతేసి జనమా? తీరాచూస్తే ఒక్క పిళ్ళరులోనూ టెంపోయే ఉండదూ!... ఇక్కడ ఏ పెద్ద టిక్కెట్టో కొని ఒంటిగంటనించీ జాగారం చేసేకంటే ఆ రంగనాయకింటికి పోతేనే మేలూ! దరిద్రముండ!

“ఏమే రంగసానీ? బాగున్నావా?”

“ఎప్పుడొచ్చా? ఈ మద్దె కనిపించటం లేదేవనడిగితే, ‘పోయినాడుగా!’ అన్నారే. అన్నీ వొట్టిదేనా?”

“ఏడిశావులే! నాకు నిద్దరొస్తున్నది. పక్కమీదికి కాస్త చలవ దుప్పటి తీసి మరీ వెయ్యి. ఆ చేతితోనే కాస్త దిళ్ళ గలీబులుకూడా మార్చు.”

“అట్టానే! చాకల్చుచ్చినోడొచ్చి చావలా! యిష్టవైతే ఉన్న పక్కమీద పడుకో. లేకపోతే గాంధీనగరం పో. అదేసుద్దిలో చలవ దుప్పట్లు.”

“గాంధీనగరంవేవిటి? నీ తలకాయ?”

“నే నెరగనట్టా? నాకాడ దాస్తావేం?”

“నా పెళ్ళాం నన్నింత అదుపుచెయ్యదు, నీ పీడేమిటంటా!”

“నీ పెళ్ళాం అదుపుచేస్తే నువ్ బాగానే ఉండేవాడివిగా, అది లేకపోమట్టే కారెక్కి తిరుగుతుండావు. ఆ రమామణి ముండకి పాతిక ముడుపు చెల్లించారంటగా! అంతేలే! మా జాతి కృనికరం వుంటే ప్రతి చచ్చినాడు నూ చేసినట్టే చేసిపోతాడు.”

“నువ్వక్కడికి మా మంచి ముండవైనట్టు.”

“నా మంచి నువ్వెరగవంటలే! ముందు సంచి యిప్పి డబ్బేముందో చూపియ్!”

“నీ బొందా, నా బొందానూ! అయిదు రూపాయలున్నై!”

“సాలవే! ఎట్టానబ్బా!”

“దేనికి చాలవంటా?”

“రేపా కోవిటాయినొచ్చి నా గొంతిమీద కూచుంటాడే!”

“ఇంకొంచెం నాజూగ్గా కూచోబెట్టి నువ్వే వాణ్ని గొరిగి పంపించు!”

“ఫా! కొరివి వచ్చిన మాటలూ నూవూనూ! సంచి యిప్పవేం?”

మర్నాడు ఆదినారాయణ తిరుగుబండిలో ఎక్కి కూచున్నాడు. అతని అంతరాత్మ అతన్ని నిలవదీసి క్రాసు పరీక్ష చేస్తున్నది.

రంగనాయకి ముండ తిట్టాలిసిన తిట్లన్నీ తిట్టి, బతిమాలి వగలు చేసి ఆఖరుకు కళ్ళనీళ్ళు పెట్టుకుని, ఎల్లాగయితేనేం పదిరూపాయలనోటు వొలుచుకుంది. తను అయిదు రూపాయలకోసం వెనక్కుతీశాడు గాని, తన పెత్తల్లి కొడుకు గారింట్లో మకాం వేసి వుంటే ఈ పదిరూపాయల ఖర్చూ తప్పేది. వాళ్ళకూ కష్ట సమయంలో సహాయం చేసిన వాడయేవాడు. కలకాలం చెప్పుకునేటందుకుండేది. లేదూ, ఆ కేశవులు వెంటవెళ్ళి ఆ తాగుడు తాక్కపోయినా బాగుండేది. రాత్రి ఆ ప్లీడరుగార్ని కలుసుకుని ఆయనతో వ్యవహారం కాస్తా అప్పుడే తేల్చుకుని, తెల్లవారేదాకా అక్కడే పడుకుని ఉదయం బండిలోనే కొంప చేరుకునే వీలుండేది. ఈ ఖర్చూ తప్పేది.. ఖర్చయితే అయింది. ఫలం దక్కి వుంటే! అదీకాలేదు. తను తెచ్చిన కాగితాలు నాలుగూ చూసి ప్లీడరుగారు కేసుచేసి లాభంలేదన్నాడు. అంతా వృధా ఖర్చు, వొట్టిదండగ, పది రూపాయలు!.... పాపఫలం! అందుకే పెద్దలు సన్మార్గాన సంచరించమన్నారు. సందేహమేమిటి?....

ఇప్పుడన్నా మించిపోయిందేముందీ? కోర్టుకెక్కి లాభం లేదన్నారని ఆ బసవయ్యతో

అనటం దేనికి? కేసు చూస్తారన్నారంటే ఆ బసవయ్య పాతికో పరకో రాలుస్తాడు. అల్లా అయితేగాని అయిన ఖర్చు కలిసిరాదు. మొదట్లో బసవయ్య ఎంత పురెక్కించినా పేడకడి జారినట్టు జారుతూ వచ్చాడుగాని, ఈ మధ్య కాస్త పదునెక్కాడు. వాడికి తరువాత చావుకబురు చల్లగా చెప్పొచ్చు....

ఆదినారాయణ మొహం వికసించింది. కిటికీలోనించి బయటికి తొంగిచూశాడు. ప్రపంచమంతా ప్రశాంతంగా ఉంది. ఎక్కడో యుద్ధం జరుగుతున్నదిట. మనకేం భయంలేదు. భగవంతుడి దయవల్ల మనదేశం ఎప్పటికీ ఇల్లాగే ఉంటుంది.... కేశవులు ధర్మాన ఇంతకాలానికి మళ్ళీ నిన్ను కాస్త మంచినరుకు మళ్ళీ జిహ్వాకు తగిలింది.... రంగనాయకి కూడా ఎల్లా అయినా భోగంవాళ్ళల్లో తప్పబుట్టినదనే చెప్పాలి. దాని నోరు చెడ్డదన్న మాటేగాని, దానికి హృదయం ఉంది... బసవయ్య చాలా మంచి క్లయింటు.... చాలా డబ్బు.... మంచి హృదయం... భలేసరుకు....

ఆదినారాయణ అంతరాత్మ నిశ్చింతగా నిద్రపోతున్నది. ఆదినారాయణ కూడా చల్లగాలి కట్లా కన్నుమూశాడు.

**ముద్రణ: దుక్కిటెద్దు, కథల సంపుటి, 1955 - 59 మధ్య?**

**జియా పబ్లికేషన్స్, విజయవాడ**